

## देशी धरती पर विदेशी मेहमानों ने मनाया क्रिसमस

आबूरोड, 25 दिसम्बर, निसं। यीशू के जन्म दिन पर भारत सहित कई देशों के पांच सौ मेहमानों ने ब्रह्माकुमारीज संस्था के शान्तिवन परिसर के कान्फ्रेन्स हॉल में हर्षोल्लास से मनाया। जापान, रसिया, मारीशस, युगांडा तथा अमेरिका सहित कई देशों के लोगों ने पारम्परिक नृत्य प्रस्तुत कर लोगों का खूब मनोरंजन कराया। इस अवसर पर सेंटा क्लाज का कपड़ा पहनकर बच्चों को खिलौने और टॉफियां बांटी।

इस अवसर पर देश विदेश से आये मेहमानों को सम्बोधित करते हुए संस्था की अतिरिक्त मुख्य प्रशासिका राजयोगिनी दादी हृदयमोहिनी ने कहा कि भारत तथा विश्व में मनाये जाने वाले सभी पर्व मानवीय एकता तथा सदभावना का संदेश देते हैं। इस पर्व को मनाने के साथ इनकी विशेषताओं को अपने जीवन में उतारने का प्रयास करना चाहिए। नये वर्ष की शुरूआत नये सोच से प्रारम्भ करने का संदेश देता है क्रिसमस का पर्व। संस्था के महासचिव ब्र० कु० निर्वेर ने संस्था के संस्थापक प्रजापिता ब्रह्मा बाबा के सन्दर्भ में बोलते हुए कहा कि बाबा ने सभी धर्मा के लोगों का सम्मान देकर एक वैश्विक शांति के लिए प्रयास किया। इस अवसर पर संस्था की संयुक्त मुख्य प्रशासिका राजयोगिनी दादी रतनमोहिनी ने कहा कि जब भी हम पर्व मनाये तो उसमें उसकी विरासत को ध्यान में रखते हुए अपने जीवन में उतारने का तथा संवारने का प्रयास करे। तभी इन पर्वों की सार्थकता सिद्ध हो सकेगी।

इस अवसर पर स्पेनिश, इंगलिश तथा अन्य भाषाओं के साथ विदेशी मेहमानों ने जब हिन्दी भाषा में गीत गाया तो पूरा हॉल तालियों की गड़गड़ाहट से गूँज उठा। इस कार्यक्रम में संस्था के वरिष्ठ राजयोगी ब्र० कु० रमेश, जनसम्पर्क, सूचना प्रौद्योगिकी तथा संचार विभाग के निदेशक ब्र० कु० करूणा, ग्राम विकास प्रभाग की अध्यक्ष ब्र० कु० मोहिनी, ज्ञान सरोवर की निदेशिका ब्र० कु० डा० निर्मला, खेलकूद प्रभाग की राष्ट्रीय समन्वयक ब्र० कु० शशि प्रभा, ब्र० कु० मुन्नी बहन ने भी अपने विचार व्यक्त किये। कार्यक्रम का संचालन ब्र० कु० शीलू बहन ने किया।